



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৪২/২০২২

মুখ্যমন্ত্ৰী ড° শৰ্মাই শুভাৰম্ভ কৰিলে সদ্ভাৱনা প্ৰকল্প

ৰাজ্য চৰকাৰৰ সকলো মন্ত্ৰী আৰু বিষয়া-কৰ্মচাৰীক এই প্ৰকল্প ৰূপায়ণত
উৎসৰ্গিত মনোভাৱেৰে আত্মনিয়োগ কৰিবলৈ আহ্বান মুখ্যমন্ত্ৰীৰ

দিছপুৰ, ১ ফেব্ৰুৱাৰী : মুখ্যমন্ত্ৰী ড° হিমন্ত বিশ্ব শৰ্মাই আজি শ্ৰীমন্ত শংকৰদেৱ কলাক্ষেত্ৰত অনুষ্ঠিত এক গাভীৰ্যপূৰ্ণ অনুষ্ঠানত ৰাজ্য চৰকাৰৰ অভিলাষী প্ৰকল্প 'প্ৰজেক্ট সদ্ভাৱনা'ৰ শুভাৰম্ভ কৰে। এই প্ৰকল্প আনুষ্ঠানিকভাৱে শুভাৰম্ভ কৰাৰ পূৰ্বে বিগত জানুৱাৰী মাহত মুখ্যমন্ত্ৰী ড° শৰ্মাই জনতা ভৱনত কৰ্মৰত বিষয়া-কৰ্মচাৰীসকলৰ সৈতে কেইবালানিও মত-বিনিময় অনুষ্ঠানত অংশ লোৱাৰ লগতে প্ৰকল্পটোৰ অন্তৰ্নিহিত লক্ষ্য আৰু উদ্দেশ্যে সম্পৰ্কে তেওঁলোকক অৱগত কৰিছিল।

সদ্ভাৱনা প্ৰকল্পৰ অন্তৰ্গত ৰাজ্য চৰকাৰে ২০২১ বৰ্ষৰ ১০ মে'ৰ পূৰ্বে যিসমূহ ফাইল জনতা ভৱনত নিষ্পত্তি নোহোৱাকৈ আছে সেই সকলো ফাইল প্ৰাধান্যতাৰ ভিত্তিত ২০২২ বৰ্ষৰ ১৫ আগষ্টৰ ভিতৰত নিষ্পত্তি কৰিবলৈ লক্ষ্য নিৰ্দ্ধাৰণ কৰিছে। ফাইলৰ সৈতে জড়িত সংশ্লিষ্ট ব্যক্তিসকলে 'সদ্ভাৱনা প'ৰ্টেল'ৰ মাধ্যমেদি ফাইলসমূহৰ গতিবিধি লক্ষ্য কৰিবলৈ সক্ষম হোৱাৰ লগতে এই সমগ্ৰ প্ৰকল্পটোৰ ৰূপায়ণ প্ৰক্ৰিয়া এক 'ডেচব'ৰ্ড' জৰিয়তে নিৰীক্ষণ কৰা হ'ব। এই প্ৰকল্প ৰূপায়ণৰ ফলস্বৰূপে জনতা ভৱনলৈ নিজৰ ফাইল নিষ্পত্তিৰ বাবে অহা ব্যক্তিসকল তাৎক্ষণিকভাৱে লাভান্বিত হ'ব যিহেতু এই প্ৰকল্পৰ সেৱা অনলাইন মাধ্যমেদি তেওঁলোকে লাভ কৰিব পাৰিব। সমান্তৰালভাৱে ৰাজ্য চৰকাৰে ২০২২ বৰ্ষৰ মে' মাহৰ ভিতৰত সকলো জিলাতে ই-অফিচ ব্যৱস্থা বলবৎ কৰিব আৰু জনতা ভৱনক স্বচ্ছ ভাৱত অভিযানৰ জৰিয়তে এক নিকা কৰ্মক্ষেত্ৰলৈ ৰূপান্তৰিত কৰিবলৈ প্ৰয়াস চলাব।

অনুষ্ঠানত বক্তব্য প্ৰদান কৰি মুখ্যমন্ত্ৰী ড° শৰ্মাই কয় যে জনসাধাৰণক দক্ষতাৰে উন্নতমানৰ ৰাজহুৱা সেৱা প্ৰদানৰ বাবে ৰাজ্য চৰকাৰে সদ্ভাৱনা প্ৰকল্প আৰম্ভ কৰিছে। এই প্ৰকল্পৰ জৰিয়তে দীৰ্ঘদিনে নিষ্পত্তি নোহোৱাকৈ থকা ফাইলসমূহ তৎকালে যাতে নিষ্পত্তি কৰা সম্ভৱ হৈ উঠে আৰু ৰাইজ তাৰ জৰিয়তে উপকৃত হয় সেয়া সুনিশ্চিত কৰিবলৈ সকলো মন্ত্ৰী আৰু বিষয়া-কৰ্মচাৰীক মুখ্যমন্ত্ৰীয়ে উৎসৰ্গিত মনোভাৱেৰে আত্মনিয়োগ কৰিবলৈ আহ্বান জনায়। তেওঁ লগতে কয় যে কম সময়ৰ ভিতৰত চৰকাৰী নীতি-নিয়ম অনুসৰি দীৰ্ঘদিনে নিষ্পত্তি নোহোৱা ফাইলসমূহ নিষ্পত্তি কৰাৰ বাবে উদ্ভাৱনী চিন্তা-চৰ্চা আৰু প্ৰযুক্তিৰ উপযুক্ত ব্যৱহাৰেৰে আগুৱাই যাব লাগিব।

চৰকাৰী কাম-কাজসমূহৰ লেহেমীয়া গতি আৰু ৰঙাফিটাৰ মেৰপেচে উন্নয়নৰ প্ৰক্ৰিয়াটো বাধাগ্ৰস্ত কৰে বুলি মন্তব্য কৰি মুখ্যমন্ত্ৰী ড° শৰ্মাই ৰাজ্যত এক ইতিবাচক কৰ্ম সংস্কৃতি গঢ়ি তোলাৰ এই প্ৰচেষ্টাত



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

জনতা ভৱনৰ সমূহ বিষয়া-কৰ্মচাৰীক সক্ৰিয় অংশীদাৰ হ'বলৈ আহ্বান জনায়। মুখ্যমন্ত্ৰীয়ে কয় যে চৰকাৰী ৰাজহ সুৰক্ষিত হয় আৰু কোনো ব্যক্তিয়ে যাতে অন্যায়ৰ সন্মুখীন হ'বলগীয়া নহয়, সেয়া এই প্ৰক্ৰিয়াৰ অন্যতম বৈশিষ্ট্য। তেওঁ লগতে প্ৰধানমন্ত্ৰী নৰেন্দ্ৰ মোদীৰ আদৰ্শৰে আঙুৰাই বিষয়া-কৰ্মচাৰীসকলক সহায়তা আৰু সহানুভূতিৰ মানসিকতাৰে ৰাজহুৱা সেৱা আগবঢ়াবলৈ আহ্বান জনায়।

আজিৰ এই অনুষ্ঠানতে মুখ্যমন্ত্ৰী ড° শৰ্মাই ৰাজ্য চৰকাৰৰ বিষয়া-কৰ্মচাৰী আৰু পেঞ্চনাৰ সকলৰ কল্যাণৰ প্ৰতি লক্ষ্য ৰাখি কেইবাটাও গুৰুত্বপূৰ্ণ পদক্ষেপৰ শুভাৰম্ভ কৰে। এই পদক্ষেপসমূহ হৈছে চিকিৎসা বিল পৰিশোধ প্ৰক্ৰিয়াৰ সৰলীকৰণ, পেঞ্চনাৰসকলৰ বাবে নগদ বিহীন চিকিৎসা ব্যৱস্থা, 'জিপিএফ এডভান্স', 'কমুটেড পেঞ্চন' আৰু 'লিভ এনকেচমেণ্ট'ৰ ক্ষেত্ৰত ৰঙাফিটাৰ মেৰপেচ নোহোৱা কৰা।

বিত্ত মন্ত্ৰী অজন্তা নেওগ, শিক্ষা মন্ত্ৰী ডাঃ ৰণোজ পেগু, পৰিৱেশ আৰু বন মন্ত্ৰী পৰিমল গুৰুবৈদ্য, হস্ততাঁত আৰু বস্ত্ৰ শিল্প মন্ত্ৰী ইউ জি ব্ৰহ্মা, পঞ্চায়ত আৰু গ্ৰামোন্নয়ন মন্ত্ৰী ৰঞ্জিত কুমাৰ দাস, কৃষি মন্ত্ৰী অতুল বৰা, স্বাস্থ্য আৰু পৰিয়াল কল্যাণ মন্ত্ৰী কেশৱ মহন্ত, নগৰ উন্নয়ন মন্ত্ৰী অশোক সিংহল, জলসম্পদ মন্ত্ৰী পীযুষ হাজৰিকা আৰু ৰাজহ মন্ত্ৰী যোগেন মহন এই অনুষ্ঠানত উপস্থিত থাকে।

স্বাক্ষৰ / বীঃগঃ

১-২-২০২২